

# እግዚአብሔር ሕጂ እውን ይዛረብ አሎ

ንባባት፡ ኤር 20፡10-13፥ ዮሐንስ 10፡31-42

እግዚአብሔር ንደቅሱብ ካብ መጀመርያ ምስ ተዛረበ እዩ፡ ሕጂ እውን ይዛረብ አሎ። አዳምን ሔዋንን ፍጥር ምስ በሉ አምላኽ ይዛረቦም ከም ዝነበረ ዘፍ 1-2 ገሊጹ ይነግረና። ድሕሪ ውድቀት እውን ብዝተፈላለየ መገዲ ብኸበው ብሙሴ ብነብያት ይዛረብ ከም ዝነበረ ኣብ መጨረሻ በቲ ሓደ ወዱ ንኦሩ ብምምሳል ተዛረቡና። ሕጂ እውን ብቤተ ክርስቲያን ገሩ ይዛረብ አሎ። ቤተ ክርስቲያን ኦሩ አምላኽ ኮይና ትዛረብና። ኣብ ገለ እዋን ብባህርያውን መልዕክተ ባህርያውን ገሩ እውን ይዛረብና እዩ። አምላኽ ክዛረብ እንከሎ ክስማዕን መልሲ ክንህቦን ይደሊ እዩ። ንአምላኽ ዝሰምዕ ኣእዛን ብጹእ እዩ።

እግዚአብሔር ኣብ ሕልናናን ኣብ መዓልታዊ ጉዕዞ ሕይወትና ብዝተፈላለየ መገዲ ይዛረብና እዩ። እቲ ጸገም ንሕና ኣብ ገለ እዋን ምስማዕ ንኣቢ ኣብ ገለ እዋን ከኣ እናሰማዕና ከምዘይ ሰማዕና ኮና ክንከይድ ንደሊ። እዚ እንተ መረጽና ግን ንመገዲ ጸጋማ ተተሓሒዝናዮ ኣሎና ማለት እዩ። ኣብ ቅዳሴ ቅድሚ ወንጌል ቃል ወንጌልካ ክንሰማዕን ክንፍጽምን ብጸሎት ቅዱሳኑ እናለመና ንጽሊ። እወ እቲ ጸገም ክትሰምዕ ዘይምድላይ እዩ። እምብኣር ኣብዚ ቅዱስ እዋን ጸም ልብና እዝንና ኣብ አምላኽ ከድህብ ክሰምዕ ክንገብር እዩ ቀንዲ ምኽንያት ጸሎትና።

ኣብ ውሽጥና እትው ኢልና እንትይ እዩ ቃል አምላኽ። ቃል ቤተ ክርስቲያን። ከምኡ ዝዛረብ ምልክት እናተዋህበና እንከሎ ምስማዕ ዝኸልክለና ዘሎ? ሰባት ስለምንታይ አምላኽ ክዛረቦም እንከሎ ክሰምዑ ዘይደልዩ? ዝኣክልን ንጹርን መልእኽቲ አምላኽ እንከሎ ካልእ ጎዳኢና ዘየሓጉሰና ዝፈላልዩና ክንሰምዕ ንደሊ ስለምንታይ? ነዝን ካልእን ክንምልስ እዚ ዘሎናዮ እዋን ጸም ምቹእ ጊዜ እዩ።

### ገለ ካብቲ ቀንዲ ጸገማትና፡

1. **ካልእ መንፈስ ስለ ዝመለኸና።** ሰብ ልቡ ካብ አምላኽ ወጻኢ ካልእ መንፈስ ምስ ሰለቦ ክሰምዕ ይጽግሞ። እዚ እዩ ጸገም ቀዳሞት ወለድና። ልቦም ቀልቦም ንሰይጣን ስለ ዝሃቡ ቦታ አምላኽ ሰይጣን ሓዲርዎ ክሰምዑ ኣይክኣሉን። ሰብ ርኽብ መንፈስ ድሕሪ መሊኽዎ መጀመርያ ዝገብሩ ነገር አምላኽ ካብ ልቡ የውጽእ። ጸጋ የጥፍእ ሽዑ ንሰይጣንን ንስምዒቱን ጥራሕ ይሰምዕ። በዚ ንርእሱ ጎዳኡ ንኹሉ ዝቐርቦ ይጎድእ። እዚ ኣብ ጨካናት ሰባት። ኣብ ዝሩጋት። ኣብ ዓመጽቲ ወዘተ ክንርእዮ ንኸእል።
2. **ልምዲ ምስማዕ ምስ ኣጥፋእና።** ነቲ ሕይወት ዝህብ ጥዑም ቃል አምላኽ መቐረቱ ምስ ኣጥፋእና ሽዑ ካልእ መቐረት ዝህብ ንደሊ። ነቲ ኣብ መዝ. 119፡103 ዘሎ ቃልካ እምብዛ ጥዑም እዩ ንኣፈይ ካብ መዓር ዝበለጸ ይምቅራ ንዝብል ሓዲግና ካልእ ንደሊ። ሓደ ካብቲ ጸገምና ክንሰምዖ ጥራሕ ንዝደለና እንሰምዕ ፍጥረት ኢና። ንአምላኽ ምስማዕ ንኣቢ ሽዑ ነገር አምላኽ ይጠፍኣና።
3. **ተቢዕና ስለ ዘይንቃለስ።** ንከይንሰምዕ ዝግግተና ወይ ዘታልለና ካልእ ድምጺ ተቢዕና እምቢ ክንብል ይኸብደና። ሰይጣን ኣብ ሕልናና ኣብ ስምዒታትናን ድለታትናን ሓሳዊ ሕሹኽትኡ ሰዲዱ ስለ ዘታልለና እምቢ ክንብል ስለ ዘይንኸእል ላንጋ ላንጋ ኮና ንነብር። እምብኣር ነቲ ንአምላኽ ተገዝእም ንዲያብሎስ ግና ተፃረርዎ ንሱ ኸኣ ኻባኻትኩም ኪሃድም እዩ። ንአምላኽ ቅረብዎ ንሱውን ኺቐርቡም እዩ (ያዕ 4፡7-8) ንዝብል ክንሰምዕ ይግብኣና።

4. **ብቐሊል ዘንጋዕቲ ከም ዝኾና ምርሳዕ።** ሰብ ድሕሪ ውድቀት ዝንባሌ ኃጢአት ኣይሓደጎን ስለዚ ብቐሊል ፈተና ወዳቓይ ኮይኑ። ጸገም ዘለዎ ሰብ ጸገሙ ፈሊጦ ከይጸገም እንተ ጽዕሪ ጥራሕ እዩ ዝዕወት ስለዚ ጸገምና ኣለሊና ኩሉ ጊዜ ንኣምላኽ ካብ ምስማዕ ዝግግተና ፈተና ክነስተውዕል ኣሎና።
5. **ኣፍልጦ ቃል ኣምላኽ የድልየና።** ሳሙኤል እግዚአብሔር ምስ ጸውዖ ጌና ይፈልጦ ስለ ዘይነበረ ክምልስ ኣይክኣለን። ደጋጊሙ ኣብ ካህን ዔሊ ዝጸውዖ መሲልዎ ከይዱ እንተ ኾነ ዔሊ ንሱ ከም ዘይኮነ ግን እንተ ጸውዖ **ባርዮኻ ይሰምዕ ኣሎ ተዛረብ** በሎ ኢሎ ምስ ነገሮ እዩ ከለሊ ክኢሎ (1ኛው 3)። ክንሰምዕ ነቲ ዝሰማዕናዮ ዘይነለሊ እንተ ኮና ከምኡ ኢና። ሎሚ ናይ ብዙሓት ጸገም ንድምጺ ኣምላኽ ዘይምልላይ እዩ። ኣፍልጦ ቃል ኣምላኽ ክህልወና ልምምዱ የድልየና። ተዛረብ ክሰምዓካ ንበሎ። ክንሰምዖ እንተ ኸኣልና ሽዑ ክልእከና እዩ። ንኣምላኽ ሰሚዑ ዝኸኣለ ስዒቡ ዝመጽኡ ተለኣኸኒ ዝብል እዩ።

ጸም ጭ ንቃል ኣምላኽ ክንሰምዕ ዘኸእለና ብፍሉይ ዝዛረብ ምልክት እዩ። ኣብዚ እውን ኣምላኽ ንነፍሲ ወከፍና ምስኡ ኣብዘተ ክንኣቱ እሞ ጽሩይ ርክብ ክህልወና ይጽውዓና ኣሎ። ኣብ ዝተፈላለየ እዋን ብዝተፈላለየ መገዲ ይዛረበና እዩ። ንገለና ኣብ ጽምው ቦታ ክንከይድ ይደልየና፤ ንገለና ብዝንገፈና ነገራት ይዛረበና፤ ንገለና ብራእይ ይዛረበና፤ ንገለ ኸኣ ብልኡኻቱ ይዛረበና።

ጸም ንኣምላኽ ፍሉይ ጊዜ ሂብካ ሕይወትካ ንምስራቕ ዝውሃብ ናይ ቅድስና ናይ ምስማዕ ጊዜ እዩ። ኢየሱስ መድኃኒና ንዓበይቲ ነገራት ክጅምር እንከሎ ብጸም ይጅምሮ ነሩ። ኣብ ብሕትው ቦታ ኮይኑ ይጽልን ምስ ሰማያዊ ኣብኡ ይዛረብ ነሩ። ነዚ ኣብነት ገርና ጸምና ምስ ሰማያዊ ኣቦና ክንራኽብ እሞ ዝብለና ክንሰምዕ። ብርግጽ ዝብለና ኣለዎ።

ሓደ ካብቲ ጽቡቕ ኣብነት ንኣምላኽ ክሰምዕ ዝሕግዝ ናይ ኒቆዲሞስ እቲ ብለይቲ ኣብ ኢየሱስ ዝመጽኡ እዩ። ኒቆዲሞስ ብለይቲ ኣብ ኢየሱስ ዝመጸ ንበይኑ ንኢየሱስ ክሰምዕ ክርዳእ ክምሃርን ምስጢር ተልእኮ ኢየሱስ ክፈልጥን እዩ። ኣብ ጊዜ ቀትሪ ብዙሓት ሕሙማትን ዝስዕብዎን ዝሓትዎን ስለ ዝነበሩ ንበይኑ ክረኽቦ እኹሉ ጊዜ ስለ ዘይነበረ ንብሕቱ ክረኽቦ ብለይቲ ኣብ ኢየሱስ ዘለዎ መጺኡ። ብሓቂ ንነፍሲ ወከፍና ጽቡቕ ኣብነት እዩ። ኣብ ጽምው ጊዜ ምስ ኢየሱስ ክንዛረብ ዝያዳ ሓጋዚና ከምዝኾነ ንርኢ። ኒቆዲሞስ ንኢየሱስ ክሰምዕ ስለ ዝኸኣለ ዓበይቲ ነገራት ተማሂሩ ከም ብሓዲስ ክትውለድ ኣሎካ፤ **ንብርሃን ምእማን፣ ብመንፈስ ቅዱስ ምውላድ፣ ንሓደ ወዱ ዝእመነ ኹሉ ናይ ዘለዓለም ሕወት ከም ዝረክብ፣ ክርስቶስ በጃ ዓለም ከምዝኾነ. . .** እዞን ካልእን ክሰምዕ ክኢሉ። ሎሚ ንሕና እውን ኣብ ኣምላኽ ንቕረብ ዝብለና ኣለዎ።

ዮሐንስ ወጊላዊ ኣብ ምዕ.10 ብዛዕባ ንኢየሱስ ምስማዕ ክዛረብ እንከሎ ብምሳሌ ገሩ፤ እቲ ብኣፍደገ ዚኣቱ ግና ንሱ ንሳ ኣባግዕ እዩ፤ **ንእኡ እቲ ሓላው ኣፍደገ ይኸፍተሉ እተን ኣባግዕውን ድምፁ ይሰምዓ ነተን ኣባግዑ ኸኣ በብስመን ጸዊዑ የውፍረን. . .** ምስ ኣውፈረን ቀቅድሚኡን ይኸይድ እተን ኣባግዕውን ድምፁ ስለ ዘለልያ ይስዕባኡ፤ **ንጓና ግን ድምፁ ስለ ዘየለልያ ኻብኡ ይገልባ እምበር ኣይሰምዓኡን እየን** (ዮሐ 10:2-5) ይብል። ከምቲ ኣብ መንጎ ንሳን ኣባግዕን ዘሎ ርክብ ኢየሱስ ከምኡ ምሳና ርክብ ክህልዎ ይደሊ። ልዕሊ ኹሉ ድምጹ ክንሰምዕን ክነለልን። ድምጹ ዘይኮነ ክነለሊ ኣሎና ብስም ድምጹ ሰማዕና ናይ ኢየሱስ ከይመስለና ባዕሉ ኣነጺሩ ነጊሩና ኣሎ ካልእ ድምጹ ናተይ ዝመስል ኣሎ ከይትጋገዩ ይብለና ኣሎ። ኣነ ሎሚ ድምጹ መን እየ ዝሰምዕ ዘሎኹ?

ብዙሕ ጊዜ ድምጽና ኢና እንሰምዕ። ድምጹ ትዕቢትን ክፍኣትን ኣነንነትን። ባዕልና እንፈጥሮ ነገራት ኣሎና ሓሳዊ ምስሊ ርእስና ፈጢርና ኣነ ንብል ሽዑ ኩሉ ካልእ ኮይኑ ይርኣየና ንዓባ ንዒባ እንተ

ተሰጠና አቅቢጽና ንክቢ። ልብና እዝንና ኩሉ የንቅድ እዋ ምስማዕ ንክቢ ጸግም ልብን እዝንን ሒዝና ንጉዓዝ።

ገለ እዋን ከም ዝተባህለ ካልእ ድምጽ ገለ እዋን ከኣ ጽቡቕ ጥዑም መሲልና ክንሰምዕ ነፍቅድ። ኣብ ድሙቕ ጓይላ ምስኣቶኻ ክትወጽእ ቀሊል ኣይኮነንን ኣጸቢቐ ስለ ዝስሕበካ ኣብኡ ክትጸንሕ ኢኻ እትደሊ ኣብ መጨረሻ ግን ጓይላ ምዃኑ ስለ ዘይተርፎ ይውድእ ኣብ ናይ ቀደም ንምለስ። ድምጺ ኣምላኽ ዘይኮነ እውን ከምኡ እዩ ማለት ምስ ኣምላኽ ዘሎና ርክብ ብኻልእ ምስ ተካእናዮ ልክዕ ከምኡ እዩ። ንድምጺ ኣምላኽ ዝትክእ ከይንቐበል ምስትውዓል የድልየና። ኣደና ሒዋን ንሰይጣን ብጥዑም ድምጺ ገሩ ምስ ተዛረባ እቲ ዝብላ ንኸትርእዮ ደስ ኢልዋ ሽው እናረኣየት ነቲ ኣምላኽ ዝበሎም ሓዲጋ ነቲ ግዝያዊ ሸውሃት ዝፈጠረላ ሰሚዓ። ሰብ ንቦታ ኣምላኽ ብኻልእ ክትክእ ዝፈታተኖ ከምኡ እዩ። ብዝስሕብን ዘጋግን ኣገባብ እዩ ዝቐርበና ስለዚ ንጠንቀቕ።

ኣምላኽ ናቱ ክንከውን ክንሰምዖ ኢሉ ሎሚ በዚ ቅዱስ ጸም እዋን ብግልና ክዛረበና ይደሊ ኣሎ። ኣብ ኣፍደገ ልብና ኮይኑ ክነርሕዎ ይኸሕኸሕ ኣሎ። እንተ ኸፈትናዮ ፍቕሪ ወላዲ ብዘለዎ መልክዕ ክዛረበና ክሰምዓና ይደሊ ኣሎ። ሰማዕትን ተግባርትን ክንከውን እንከሎና ጥራሕ ኣምላኽ ምሳና ዝህሉ እንተ ዘይኮነ ንኻልእ ክንሰምዕ ንፍተን ስለዚ ምስትውዓል የድሊ። ድምጺ ብስም ሰማዕካ ክትሰምዕ ኣይግባእን ኣለሊኻ ምኽኣል የድሊ። ብደገ ክትሰምዖ ንግዚኡ ደስ ዘብል ክህሉ እዩ ግን ነባሪ ኣይኮነን ስለዚ እትሰምዖ ምፍላጥ የድሊ።

ዓለምና ሎሚ ብዙሕ ዘጋግን ሓቂ ዝመስል ግን ከኣ ንጥፍኣትን ካብ ኣምላኽ ዝፈሊ ድምጺ ዝበዝሐ እያ ኮይና ዘላ። ንኣይ ስምዑኒ ሓቂ ምሳይ እያ ዘላ። ኣነ ዝብሎ ጥራሕ እዩ ሓቂ ካልኣት ሓሰውቲ እዮም እናበልካ ጨለ ዘረባ ዝዛረብ ዝበዝሐ ዓለም ኢና ዘሎና። ኢየሱስ ግን ብዙሓት ኣነ ክርስቶስ እየ እናበሉ ዝመጽኡ ሓሰውቲ ነብያት ከም ዝመጽኡ ኣግሂዱ ነጊሩና እዩ። ዓለም ዝዛረብ ዝሰብኽ ዝጭድር በዚሕዋ ዳርጋ ኣብ ድንግርግር እያ ዘላ። ኣብዚ ኢና እምብኣር ህድእ ክንብል እዋ ነቲ ሓቀኛ ድምጺ ክንሰምዕ ተዛረበኒ ክንብሎ ዘሎና።

ኣብ ታሪኽ ደቂ ሰብ በብእዋኑ እግዚአብሔር ፍሉይ ክሰማዕ ዘለዎ ቃሉ መልእኽቱ ከምዘሎ ይነግረና። ዘሎናዮ እዋን ክቐየር ከምቲ ኣምላኽ ዝደልዮ ክኾነልና ክንሰምዖ ዘሎና መልእኽቲ ኣምላኽ ኣሎ። **ቀዳመይቲ መልእኽቲ ኣምላኽ ምምላሽ ምንግሥት እዩ።** ሎሚ ሰብ ሸፊቱ ልቡ ካብ ኣምላኽ ርሒቐ ንክፍኣትን ንቅትለት ኣድሕድ ደፊሩ ይፍጽም እዚ እንርእዮን እንሰምዖን ዘሎና እዩ። ሰብ ንሓው ደፊሩ ምስ ቀተለ ጓይላ ሓጎስን ዓወትን ዝእውጀሉ ዘመን ኢና ዘሎና። ብሓቂ ክሳብ ክንደይ ካብ ኣምላኽ ርሒቐና ከምዘሎና ክንሓሰቦን ክንቅይሮን ዘሎና ዓቢይ ጉዳይ እዩ።

ኣብ ኣምላኽ ክንምለስ እንተ ኾና ሰሚዕና ክንክእል ኣሎና። ምስማዕ ጸጊሙና ኣሎ ከምቲ ኢሳያስ 29፡ 13 ዝብሎ እዚ ህዝቢ እዚ ብኣፉ የምልኽኒ ብኸናፍሩ የኸብረኒ ልቡ ግና ኻባይ ርሒቐ እዩ። **ንኣይ ከኣ በቲ ዝተማህርዎ ባህሊ ሰብ ገይሮም እዮም ዜኸብሩኒ ዘለዉ።** ዝበሎ ንሕና እውን በዚ ዓይነት ኣገባብ ኢና ነኸብሮ ዘሎና። ሰብ ብዝርእዮ ክንርስትዮን ጸሎተኛታት ንመስል ንኸውን ኢና ግን ሓቀኛ ኣምልኾን ድላይ ኣምላኽ ዘይንገብር ክንከውን ይክኣል እዩ።

ሓደ ካብቶም ቀዳሞት ነብያት ዓው ኢሉ ንህዝቢ እስራኤል ዝዛረብ ዝነበረ ኤርምያስ ነብይ እዩ። ኤር 20 ነቲ እግዚአብሔር ዝብሎ ምስማዕ ከም ዝኣበዩን ንልኡኽ ኣምላኽ ክሓምይዎን ክቐትልዎን ከሳድድዎን ውዲት ከም ዝገበሩ ይነግር። ኤርምያስ ካብ መጀመርያ ብዕድመ ንኡስ ከም ዝነበረ ሰባት ከም ዘይሰምዕዎ ገሚቱ ንመጻዕታ ኣምላኽ ክኣቢ ከም ዝፈተነ ግን ኣምላኽ ምሳኻ ኣሎኹ ምስ በሎ ተሪር ቃላት

እናተጠቅመን ንክፍአተ ግብረ እስራኤላውያን ዓው ኢሉ ይነግር ከም ዝነበረ ትንቢቱ ይነግረና። ዘሎናዮ እዋን ከም ኤርምያስ ኮይኑ ኣብ ዓለምና ንዘሎ ክፍአተ ግብረ ምእንቲ ክንምለስ ዓው ኢሉ ዝሃረብ የድልየና ኣሎ። ኣብገለ እዋን ቤተ ክርስቲያን እውን መልክዕ ፖሎቲካ ለቢሳ ዲፕሎማሲ ዝብል ኣገባብ ትጥቀም እያ። እዚ ግን ብብዙሓት የውቅሳ እዩ ወላ እኳ ብዙሕ ጊዜ ዓው ኢላ ትሃረብ እንተ ኾነት።

ሓደ ከቢድ ነገር ንብዙሓት ኣቡናትን ካህናትን ኣብ ተልእኮኦም ዘጸግሞም ፍርሒ እዩ። እዚ እንተ በልኩ ክሓድጉኒ ክጸልኡኒ እዮም ስለዚ ክሰምዕዎ ንዝደልዩ እምበር ነቲ ሓቂ ክብሃል ዝግብኦ ደፊሮም ዝብሉ ውሑዳት እዮም። በዚ እዩ ክፍአት ኣብ ዓለም ሳዕሪሩ እንርእዮ ዘሎና። እምነትና ንዝኾነ ክፍአተ ግብረ ክንሸንጭ ክንሓብኦ ከምዘይርእና ኮና ክነሕልፎ ከም ዘይግባእ ኣነጺሩ ይነግረና። ንሰብ ዝጎድእ ዘሎ ክፋ-እ ክንርኢ ከሎና ክንቋወም ወይ ክንኣብዮ ዘይምኽኣልና እዩ። ፍርኒ ንልቢ ሰብ ምስ ገዝኦ መጀመርያ ዝገብራ ንቃል ኣምላኽ ወይ ንእምነት ዝርኢ ደፊሩ ኣይገብሮን። ዳርጋ ሕቡእ ክርስቲያን ኮይኑ ይርከብ። ስለዚ ኣብዚ ቅዱስ እዋን ንሓቂ ደው ክንብል ኣሎና። ንሓሶት ንጌጋ ደፊርና ኣምላኽ ከም ዘይደልዮ ፈሊጥና ኣንጻሩ ደው ክንብል ኣሎና።

ኤርምያስ ኣብቶም ኣብ ኢየሩሳሌም ዝነበሩ ኣይሁድ ኣብ ሕይወቶምን ስርዓታት እምነቶምን ብዙሕ ብልሽውና ኣእትዮም ዝነበሩ ካብ እግዚአብሔር ተላኢኹ። ኢየሱስ ኣብ ወንጌል ንኤርምያስ ኣብቲ ምንጻሕ ቤተ መቐደስ ብዝርኢ ቤተይ ብዓቲ ሰረቓትን ጉሓላሉን ገርክሞ ኣብ ዝብል ይጠቅሶ። ንሓቂ ዝሃረብ ብዙሕ ጊዜ ክሳደድ ክንጸግ ኢና እንርኢ ብኸምዚ እዩ ኤርምያስን ኢየሱስን ብሰማዕቶም ብፍላይ በቶም መራሕቲ ሃይማኖት ዝተሰጉን ዝተዋረዱን። ሎሚ እውን እዚ ንብዙሓት ሰበኽቲ ሓቂ ሰበኽቲ ወንጌል ዝገጥሞም ዘሎ እዩ። ንኤርምያስ ሰማዕቱ ክስበዎ ንሕና ኸኣ ኸንከሶ ኢና. . . . ብዝሓ ቃሉ ንዑ ነጥፍኦ. . . ንዑ ብጥንቃቄ ነፍሲ ወከፍ ቃሉ ንተግዘቦ እናበሉ ነቲ ንሱ ዝገብሮን ዝብሎን ዝነበረ ቃል ኣምላኽ ብምንጻግ ኣብ ክፍአትን ጥልመትን ይነብሩ ነሮም ንሱ ግን ካብ ሓቂ ወላ ሓንቲ ጊዜ ስጋእ ኣይበለን።

ከም ኢየሱስ ኤርምያስ ብዙሕ ጊዜ ነቲ መለኮታዊ ተልእኮኡን ንኹሉ ዝገብሮ ስራሕ ማራኺ ሰሓቢ ገሩ እዩ ዘቐርቦ ነሩ። እቲ ምንታይ ሰማዕቱ ኣብቲ ዝልኦኹ ኣምላኽ ምእንቲ ክምለሱ። ንመጻዕታ ኣምላኽ ልባትኩም ብምትራር ንልባትኩም ምስ ኣምላኽ ዘሎኩም ኢኹም ተትርሩ ዘሎኹም እናበለ ካብ ክፍአቶም ክወጽኡ ነገሩ። ሰብ ክሰምዕ እንተ ዘይደለ ከቢድ እዩ ክተስምዖ።

ኤርምያስ ነቶም ዝጸልእዎ ዝነበሩ ጥራሕ ኣይ ኮነን ዝሃረብ ነቶም ኣዕርኽቱ ውድቀቱ ንምርኣይ ኣስተውዒሎም ዝካታተሉ ንዝነበሩ እውን ይነግሮም። እዚ ንይሁዳ ኢየሱስ ዓርከይ ዝበሎ ድሕሪ ሶሙን ኣሕሊፉ ክህቦ ዕድል ዝጸበ ንዝነበረ የዘኻረና። ከምኡ ነቶም ፈሪሳውያንን ጸሓፍትን ንኢየሱስ ክቐትልዎ ዝመኸሩ የርኢ። ብዙሕ ጊዜ እቶም ንኢየሱስ ክሰምዑ ዘጸግሞም ዝነበሩ ክቐትልዎ ኣእማን የልዕሉ። ብገቦ ዓዶም ከጽድፍዎ ይደልዩ። ገለ ኸኣ ካብ ዓድና ውጽኣልና ይብልዎ ነሮም። ንክኣል ኩሉ ኣምላኽ ከምዚ ካብ በሉድኦ ንኣና እንታይ ዘይብሉ ስለዚ ተስፋ ከይቆረጽና ክሰምዑ ክነግር ኣሎና። ሰብ ልቡ ኣብ ክፍአት ምስ ወደቐ ጽቡቕ ክሰምዕ ኣይደልን እዩ።

እዚ ናይ ኤርምያስን ኢየሱስን ምምስሳል ዝሕብሮ እግዚአብሔር ከመይ ኢሉ ከም ዝሰርሕ ንምንጋር እዩ። ኣብ ክልቲኡ ንኃጥኣን ኣብ ንስሓ ይጽውዖም። ኢየሱስ ኣብዚ ዓለም ዝመጽኦ ከድሕነና ኢሉ እዩ። ብኣንጻሩ እንርእዮ ኸኣ ክፍአት ከመይ ኢሉ ከም ዝሰርሕ ዘሎ ንርኢ። ክፍአት ንልብና ኣትሪሩ ከም ዘይንጎሳሕ ይገብር። ነቲ ጽቡቕ ካብ እግዚአብሔር ዝመጽእ ከምዘይንርኢ ይገብር። ንሰባት ነቶም ልኡኻት ኣምላኽ ኮይኖም ንዝመጽኡ ከምእንጸልእ ይገብር። ኣብ ቤት ኣምላኽ ብልሽውናን ክፍአትን ከም ዝምዕብል ይገብር።

አብዚ አብ ሶሙነ ሕማማት ቅዱስ እዋን አብ እንክትወሉ ዘሎና እምብኣር ነቲ አምላኽ ክሃረበና እንከሎ ጸማም እዝኒ ዝሃብናዮ፡ ክንሳሕ አብ መንገዱ ክንምለስ ክጽውዕ እነክሎ ዝኣበናዮ፡ ምናልባት እውን ንጽቡቕ ሕማቕ ክፉእ፡ ንክፉእ ከኣ ጽቡቕ ዝበልጥሉ ጊዜ እንተሎ ርኢና ቃሉ ሰሚዕና አብኡ ክንምለስ። አብ ቃል አምላኽ ብምስትንታንን ብምስማዕን ነቲ አምላኽ ዝብለና ክንሰምዕ ጽን ንበል፡ ብፍላይ አብ ግላዊ ሕይወትና ክንቅይሮ ክንገብሮ ዝደልዮ ነገር እንተሎ ደም እናጠዓመና ሕራይ ንበሎ ንስምዓዮ ምኽንያቱ ንኣና ክሕሸና። እምብኣር ነዚ ምእንታና ዝተሳቐየን ዝሓመመን ኢየሱስ ሎሚ ብንስሓናን ምምላስናን ቃሉ ብምስማዕን እናአመስገና ንቕረቦ። ኦ አምላኽይ ዘስተውዕልን ዝሰምዕን ልቢ ሃቢኒ፡ አባኻ ዝመልስ ጸጋን ኃይልን ለግሰለይ ንበሎ።

ቅዱስ ሶሙነ ሕማማት ይግበረልና።

አባ ንጉሠ ፍሥሓ